

Musa pygamberiň mugjyzalary

Category: Geň-taňsy wakalar, Kitapcy

написано kitapcy | 21 января, 2025

Musa pygamberiň mugjyzalary MUSA PYGAMBERIŇ MUGJYZALARY



Musa pygamberiň görkezen keramatlarynyň aňyrsynda magiki tilsimler bar. Magiýa ylmyny Müsür ybadathanalarynda öwrenen Musa bu babatda ýokary derejedäki ylymlary we taktikalary özleşdirdi. Ol bu ylymdan pygamberlik missiýasyna başlamazdan owalky durmuşynda we pygamberlik wezipesini ýerine ýetirýärkä hem ýeterlik derejede peýdalanypdyr. Dilewar dældigine garamazdan adamlara täsir etmekde gazanan adatdan daşary üstünlikleriniň aňyrsynda-da hut magiki tilsimler bardy.

Musa pygamberiň gürrüňi edilýän magiki tilsimleri barada «Töwratda» gönüden-göni söz açylýar...

...Hem-de Reb Musa we Haruna şeýle diýdi: Faraon size bir täsinlik görkeziň diýen wagtynda, Haruna aýt: Öz taýagyňy al we ýylana öwrül diýip, faraonyň önüne taşla. Mundan soň Musa bilen Harun faraonyň ýanyna gitdiler we Rebbiň buýruşy ýaly

etdiler, Harun taýagyny faraonyň öňüne atdy. Taýak ýylana öwrüldi. Faraon danyşmentlerini, efsunçylaryny we jadygöýlerini çagyrdy. Olaram jadyly tilsimleri bilen şuňa meňzeş iş etdiler: her biri elindäki taýagyny atdy, taýaklar ýylana öwrüldi. Harunyň «taýagy» olaryň «taýaklarynyň» barsyny lak-luk atdy». («Çykyş», 2/8-22)

Musanyň durmuşynda bolup geçen bu magiki tilsimi «Gurhanam» agzap geçýär:

«Faraon: «Bir mugjyza getiren bolsaň, orta goý bakaly, dogruçyl bolýan bolsaň muny başararsyň...» («Araf» süresi, 7/107-108).

«Töwratda» faraonyň magiýaçylary bilen Musanyň we onuň sahabalarynyň garşylyklaýyn «magiýa çaknyşyklaryndan» mysallar diýseň kän. Onuň sahabalarynyň, hususanam Harunyň bu babatda kämil inisiasiyaly şahsyýetlerdigine «Töwratda» aýdylýanlardanam göz ýetirmek kyn däl. Taýagyň ýylana öwrülmesi munuň ýekeje mysalydyr. Mundan başga-da tebigy hadysalara täsir etmek we adamlar üçin aýgytly netijeler emele getiren magiki tilsimleriň Musa tarapyndanam, Harun tarapyndanam amala aşyrylandygy hakynda mysallar kändir:

«Hem-de Reb Musa bilen Haruna diýdi: «Ýanyňyza aýaňyzy dolduryp ojakdan kül alyň, Musa faraonyň gözünüň alnynda küli asmana sowursyn. Müsüriň ähli ýerinde ýeňiljek tozan turar. Adamlaryň we haýwanlaryň endamyndan iriňli çyban çykar. Olar gysymlaryna kül alyp faraonyň garşysyna dikildiler. Musa elindäki küli asmana seçeläp goýberdi. Adamlarda we haýwanlarda iriňli çyban döredi. Jadygöýler çyban derdine garşy Musanyň öňünde durup bilmediler. Çünki bütün müsürlilerde bolşy ýaly, jadygöýleriň özünde-de çyban bardy». («Çykyş, Bab: 9/8-11)

Şol döwürde bolup geçen ýene bir mugjyza bar. Waka şeýle seredende birbada ynanar ýalam däl: Gyzyň deňiz darka ikä bölünýär. Bu adatdan daşary wakanyň «Töwratda-da», «Gurhanda-da» agzalýandygyny bilelikde göreliň:

«...Musa deňize tarap elini uzatdy. Reb gijäniň kuwwatyny gurşap alan gündogar ýeli bilen deňizi serpikdirdi we deňizi gury ýere öwürdi. Suwlar darka ikä bölündi...» («Çykyş», 14/21)

«Mundan soň Biz Musa: «Taýagyňy deňize ur» diýip wahyý inderdik. Deňiz şobada ikä bölündi...» («Şuara» süresi, 26/63)

Musanyň ady rowaýata öwürülen syrly hasasy şu ýerde-de öz etmeli işini edýär...

Hasanyň şular ýaly ýerlerde herekete girişine, magiýanyň mugjyzalardaky funksiýasyna has giňişleýin göz ýetirmek isleseňiz, onda magiýa bilen baglanyşykly bilýän zatlarymyzy gaýtadan gözden geçireliň...

Ergun JANDAN. Geň-taňsy wakalar